



భాగ్యం బాగుంది

రాతి ఎనిమిదయింది.

దూరంగా కొండమీద మంచు కురవటం మనగ్గా కనబడుతుంది. వచ్చిన దారి పాములా చీకట్లో కలిసిపోతుంది. చలి వణికిస్తూంది.

సిమ్లా మత్తుగా నిద్రపోవటానికి ఉపక్రమించబోతుంది.

కారుని ఆక్లాండ్ స్కూలు ప్రక్కన ఆపేడు రావు. హోండ్ బ్రేక్ లాగి, క్రిందకుదిగి, చక్రంకింద రాయి పెట్టాడు. జారిపోతే కింద కొండలోకే.

“కూలీ సాబ్.”

రావు తలూపి. వెనగ్గా వెళ్ళి డిక్కి తెరిచి రెండు సూటుకేసులూ వాడికి ఇచ్చేడు.

సుమిత్ర కారు ముందుసీట్లో కూర్చొని అంతా చూస్తూంది. ఆమె కోపంగా ఉందని అతడికి తెలియాలని ఆమె తాపత్రయపడ్తోందని అతడికి తెలుసునని ఆమెకి తెలుసు. అయినా బింకంగానేవుంది. బింకం ఏమిటి-నిజంగానే ఒళ్ళు మంకపోతుంది ఆమెకి. ఢిల్లీ ఎయిర్ పోర్టులో అది జరిగినప్పట్నుంనీ ఈ గొడవ ప్రారంభమయింది. ఆ ఊళ్ళో వున్న రెండోజులూ రావుకి ఉపవాసమే.

రావు కిటికీలోంచి చూసి “దిగు” అన్నాడు. “కారు ఇక ఊళ్ళోకి వెళ్ళదు. ఇక్కడుంచి నడిచే వెళ్ళాలి.”

ఆమె దిగి, కారు దోరు అతడి మొహంమీద చప్పుడయ్యేలా ధడే లున వేసింది. అదిరిపడి దాన్ని పైకి కనిపించకుండా షాల్ ఆమె భుజాల మీద సర్దుతూ “బాగా చలిగా వుందికదూ” అన్నాడు. ఆమె అతడి చెయ్యి విదిలించి ముందుకు నడిచింది కూలీ వెనగ్గా.

రావు అగి, జేబులోంచి సిగరెట్ తీసి వెలిగించుకొని ఓ క్షణం

అలానే నిలబడ్డాడు... లాభంలేదు... ఈ నిమ్నా ద్రోపు చాలా బేవార్సుగా ముగియబోతుంది.

అతడు తలెత్తి చూసేడు. ఆకాశం కొద్దిగా మేఘావృతమై వుంది. ఓ కొండ అంచులో ఇళ్ళపైన, కప్పులవీధి మంచు తెల్లటి కచ్చ బోపిలా వుంది. నల్లటి చెట్లవీధి తెలపు గుర్తు తెలియని చిత్రకారడి ఆఫ్స్ట్రాక్ట్ పెయింటింగ్లావుంది. దూరంగా కొండవంపులో ఓ ఇరవై ఏళ్ళ క్రూడూ, పద్దెనిమిదేళ్ళ అమ్మాయి చాలా దగ్గరగా ఒకళ్ళ చేతుల్లో ఒకళ్ళ పాల్ అండ్ మిశ్చర్లా నడచి వెళుతున్నారు.

రావ్ కి తనమీద తనకే జాలేసింది. తొందరగా సుమిత్రని మంచి చేసుకోకపోతే రెండువేలా గంగలో పోసినట్టే.

ముందు కూలీ సునాయాసంగా పైకి ఎక్కుతున్నాడు. సుమిత్ర వెనుకే నడుస్తూంది. ఆమె కచ్చటి షాల్-ఎర్రటి చీరపైన నల్లని చీరట్లో, తెల్లటి మంచు బాక్ గ్రౌండ్లో అందంగా వుంది. నన్నటి నడుం మీద నుంచి క్రిందికి జారిన చీరె హిమాలయాల్లో వుండాకిని. బలవైన కోర్కె మనసులో సముద్రకెరటం.

హోటల్ బ్రెయిడ్ రిసెప్షన్ క్లర్క్ నిద్రలోకి జోగుతున్నాడు. అలికిడికి కళ్ళు తెరిచేడు.

“మిసెస్ అండ్ మిస్టర్ రావ్. రిజిస్ట్రేషన్”

క్లర్క్ ఒకసారి తెలెత్తి ఇద్దరివై పూ చూసి రిజిస్ట్రర్ తీసి చూసి పెన్తో వ్రాసేడు. రావు సంతకంపెట్టి, కారిడార్లో నడిచేడు. బోయ్ రూమ్ తలుపు తెరిచేడు.

డబుల్ రూమ్. ఒకమూల ప్లవర్ వేజ్, బల్లమీద ఫోన్, రెండు పక్కలు - గార్డెన్ చెర్ స్టింబ్లింగ్ పాడ్తో సహా.

అతడు సంతృప్తిగా తల పంకించాడు. సుమిత్ర సూట్ కేస్లోంచి

చీరె తీసుకొని బాత్‌రూంలోకి వెళ్ళింది అతడికి మాత్రం నూట అరవయి మైళ్ళు డ్రైవ్ చేసినా అలసటగా లేదు. ఫ్రష్ యాజ్ రోజన్. సుమిత్ర ఉడుక్కోవటానికివున్న శతకోటి కారణాల్లో ఇదొకటి. ఆమె ప్రక్కన అతడు తమ్ముడిలా వుంటాడు.

అతడు బూట్లు విప్పి మంచంక్రిందికితోసి, కిటికీ తలుపులు తెరచి ఒక్క క్షణం యేదో అపురూపమయిన దృశ్యాన్ని చూస్తున్నట్టు ఆలానే వుండిపోయాడు. ఎత్తయిన కొండ ఛాయలో మెలికలు చుట్టుకుని నిద్ర పోతున్న కొండచిలువలా వుంది సిగ్గు. భూమిలో బాణాలు పాతినట్టు చెట్లు.

తలుపు చప్పుడయింది. బాత్‌రూమ్ లోంచి సుమిత్ర వచ్చింది. వెనగ్గావచ్చి భుజంవీద తల ఆన్చి, కిటికీలోంచి బయటికి చూడటం అంద వైన అనభూతి. అతడు ఊపిరి బిగపట్టేడు. ఉహూ. ఆమె అడుగుల చప్పుడు దగ్గరవలేదు. పక్కమీద వాలి ఫిల్మ్ ఫేర్ తీసి చదవటం ప్రారంభించింది. అతడు కనుకొలుకుల్లోంచి ఆమెని చూసేడు. మంచు కప్పిన పర్వతంలా మోకాలి మీదనుంచి క్రిందికి జారిన షిఫాన్ చీరె కేవలం తనని కవ్వించటం కోసమే.

అతడు దగ్గరగావెళ్ళి చెయ్యి మీదవేసి “సుమిత్రా” అన్నాడు. చెయ్యి విడిలించి కొట్టింది. అతడికి నవ్వొచ్చింది.

“ఎందుకింత పంతం చెప్పు.”

“మీకు మాత్రం ఎందుకంత పంతం ”

“నాకేం పంతంలేదు ”

“అయితే మరేందుకు చెప్పకూడదు?”

ఆ చెప్పదల్చుకొన్నది తల్చుకుంటేనే పొరలు పొరలుగా నవ్వా స్తుంచి అతడికి, అతడు నవ్వడం చూసి. ఆమె మరింత ఉక్రోషపడి

“అదిగో అదే ఒళ్ళు మండతూది” అన్నది. అతడు నవ్వుటం మానేసి “సరేలే నవ్వునులే” అన్నాడు.

“అయితే చెప్పండి” మోచేతిమీద లేచి ఆత్రంగా కూర్చుంది.

“ఏం చెప్పను?”

“అదే, ఎయిర్ పోర్టులో ఆ అమ్మాయి మీతో ఏమిటన్నది?”

“ఏమీలేదు ”

ఆమె విసురుగా వొళ్ళొంచి తలగడ విసిరికొట్టి మంచం మీదనుంచి లేచి కిటికీ దగ్గరికి వెళ్ళి నుంచుని బయటకు చూసింది.

రావుకి ఆమె కోపం చూసి నవ్వాస్తోంది ఒకవైపు- ఎందుకు చెప్పాలి, అని పంతం ఇంకోవైపు.

అసలు ఎయిర్ పోర్టు అమ్మాయెవరో తన ప్రాణం తీయటానికి తనని పిల్చినట్టుంది.

డిల్లీ లో దిగేసరికి సాయంత్రం అయిదయింది. ఎయిర్ బస్ చాలా రష్ గావుంది. రావు, సుమిత్రా బ్యాగేజీ కోసం నిలబడ్డారు. అప్పుడొచ్చింది ప్రళయం.

సుమిత్ర మాటిమాటికి రావువైపు చూస్తోంది. గ్రే సూట్ లో అతడు కొట్టొచ్చినట్లు కనబడుతున్నాడు. అందమైన మగవాడు. చూడటానికి బావుంటాడు. కానీ వాడే మొగ్గుడైతే ప్రతిక్షణమూ వాణ్ణి పరిరక్షించుకోవటానికే టైమ్ సరిపోతుందని సుమిత్ర తన పద్నాలుగేళ్ళ వైవాహిక జీవితంలో అనుభవపూర్వకంగా గ్రహించింది. అందులో ఆరోజు సూట్ లో అతడు మరీ బావున్నాడు, స్తంభానికి ఆసుకొని నిలబడి సిగరెట్ వెలిగించుకొంటూంటే చూడముచ్చటగా. అయితే సుమిత్ర అతణ్ణి చూడటంలేదు. అక్కడికి పదిగజాల దూరంలో ఓ చిన్నది చేతిలో పేరుకి పుస్తకం పట్టుకొని దానిపై నుంచి రావ్ ని ఓరగా చూస్తోందని గమనించింది.

రావ్ కి ఆ అమ్మాయి తనని చూస్తుందని కూడా తెలుసు. అందుకే అవసరమైన దానికంటే ఎక్కువ కాన్సెన్ట్రేషన్ తో వస్తున్న బ్యాగేజి వైపు చూడసాగేడు.

ఆ అమ్మాయి తన మొగుడివైపు అలా చూడటం సుమిత్ర కస్సలు నచ్చలేదు. కొరకొరా చూసింది. అయినా లాభంలేకపోయింది.

అయిదు నిమిషాల్లో బ్యాగేజి వచ్చేసింది.

అవి తీసుకొని బైటకొస్తుంటే జరిగిందని. స్లిప్ సెకనులో... రావు సుమిత్ర వెళ్ళగా నడుస్తుంటే ఆ అమ్మాయి చేత్తో దగ్గరగా రమ్మన్నట్టు సైగచెయ్యటం, రావు తననేనా అన్నట్టు చూడటం, ఆ అమ్మాయి తలూపటం, అతడు ఆ అమ్మాయి దగ్గరకి వెళ్ళటం-సుమిత్ర చూస్తుండగానే జరిగిపోయాయి. ఆ అమ్మాయి నవ్వుతూ ఏదో అనటం - రావు మొహం ఎరబడటం-అతడూ నవ్వుటం, ఏదో అని వెళ్ళి తిరగటం కన్నుమూసి తెరిచేతలో జరిగిపోయేయి. భార్య దగ్గరకొచ్చి 'పవ' అన్నాడు.

కారు ఇంద్రప్రస్థ మార్గవైపు వెళుతూండగా సుమిత్ర కంఠాన్ని చాలా క్యాజువల్ గా పెట్టి "ఏమిటి ఆ అమ్మాయి అంటున్నది?" అంది. రావు అంతకన్నా మామూలుగా "ఏమీ లేదు" అని అన్నాడు.

"చెప్పకూడదా ఏమిటి?"

"ఏం లేదన్నాగా-"

కారు హోటల్ ముందు ఆగటంతో ఆ టాపిక్ ఆగిపోయింది. ఆయితే ఆ రాత్రి మళ్ళీ వచ్చింది.

"ఆ అమ్మాయి మీకు ఇంతకుముందే తెలుసా?"

"ఏ అమ్మాయి?"

"అదే- ఎయిర్ పోర్టు అమ్మాయి."

"తెలీదే."

"మరేం మాట్లాడింది?"

రావుకి అది తల్పుకొంటే నవ్వొచ్చింది. “ఏం లేదు” అన్నాడు. మళ్ళీ నవ్వొచ్చింది. సుమిత్ర వుక్రోషంతో “చెప్పకూడ దేమిటి పెద్ద...” అన్నది అతడి నవ్వు చూసి.

“ఏం లేదంటున్నాగా.”

సుమిత్ర అతడివేపు చిత్రంగా చూసి “మూక్కు మొహం తెలియని పిల్ల దగ్గిరకి పిల్చి మాట్లాడకుండా వూరికే ‘హలో హా డూ యు డూ’ అన్నదా ?”

“నే నబద్దం చెప్పనన్న విషయం నీకు తెలుసు.”

ఆ విషయం మాత్రం నిజం, రావు అబద్దం చెప్పడు. పెళ్ళవగానే తన పూర్వ పరిచయాల గురించిన వివరాలన్నీ చెప్పేడు. సుమిత్రకి నచ్చిన గుణాల్లో అదొకటి.

“మీరబద్దం చెప్పరు- ఆ అమ్మాయి మీకు ఇంతకు ముందు తెలీడు. ఆ విషయం ఒప్పుకుంటున్నాను. మరి ఆ అమ్మాయి మీతో ఏం అన్నది ? ‘ఢిల్లీలో ఫలానాచోట వుంటున్నాను, సాయంత్రం రండి...’ అన్నది కదూ !”

“కాదు”

“పోనీ హోటల్ దగ్గిర వెయిట్ చేస్తూ వుంటాను అన్నదా ?”

రావు నవ్వి “కాదు” అన్నాడు.

“మరేమన్నది ? లిఫ్ట్ ఇమ్మన్నదా-చెక్ ఇన్ ఒక్కడో అడిగిందా ! ఫైట్ ఎంత ఆలస్యమో అడిగిందా ?”

“అవేమీ కావు.”

“మరి ?”

రావు చెప్పబోయాడు, అంతలో “సిమ్లా బానేవుంది. మీతో కంపె

నీయే బాలేదు. నేను కొద్దికాలం పుట్టింట్లో వుండాలను కొంటున్నాను” అంది.

“నువ్వు చాలా చిన్న విషయాన్ని పెద్దది చేస్తున్నావు.”

“చిన్న విషయమా? భర్తతో పరాయి స్త్రీ ఏం మాట్లాడిందో తెలుసుకోవాలనుకోవటం చిన్న విషయమా? దాన్ని మీరు దాచిపెట్టి, పైగా అడిగితే నవ్వులాటగా తీసుకొంటారా? ఏం, ఆ మాత్రం హక్కు లేదా నాకు? ఇంత చిన్న విషయాన్నే నా నుంచి దాచినవారు ఇంకా ఎంత పెద్ద పెద్ద విషయాల్ని దాస్తున్నారో? అదే నాతో ఎవరో అబ్బాయి అలా నవ్వుతూ మాట్లాడితే మీరు సహిస్తారా? చెప్పేవరకూ ప్రాణం తీయరూ? ఒకవేళ చెప్పినా అది నిజమో కాదో అని అనుమానంతో వేధించరూ - నేనేమీ అలా మిమ్మల్ని చంపటంలేదే! సరదాగా అడిగేను. దానికింత రాద్ధాంతం దేనికి? పోనీ ఆ అమ్మాయి మీతో చెప్పింది నాతో చెప్పకూడని దయితే చెప్పొద్దులెండి - కానీ భార్య భర్తల మధ్య ఇలాటి చిన్న చిన్న విషయాలే నెమ్మది నెమ్మదిగా వాళ్ళని దూరం చేస్తాయని గ్రహించండి చాలు...”

రావ్ ఆమెవేపు నిదానంగా చూసేడు ఆమె కళ్ళు వర్షించటానికి సిద్ధంగా వున్నాయి రెండోజుల్నుంచీ నిద్రలేనట్టూ మొహం పీక్కుపోయింది. అతడికి ఒక్కసారిగా భార్యమీద అమితమైన జాలి పుట్టుకొచ్చింది. “ఓ కె” అన్నాడు.

“చెప్తాను సరేనా -”

ఆమె తలెత్తి చూసింది. అతడు కాగితం పెన్నూ తీసుకున్నాడు, “చాలా సిల్లీ గా నీకు అనిపించవచ్చు. కానీ జరిగింది మాత్రం ఇది. మరి దీంట్లో ఆ అమ్మాయి అభిప్రాయం ఏమిటో నాకు తెలియదు.”

ఆమె వూపిరి బిగబట్టి “ఏమిటది?” అంది.

“హూ- నేను నోటితో చెప్పలేను” అతనికి నవ్వాస్తూంది మళ్ళీ. ఆ అమ్మాయి అన్నది తల్చుకుంటే చాలు నవ్వాస్తూంది. “కాగితం మీద వ్రాసిస్తాను చదువుకో, కానీ ఓ వరతు. జరిగింది జరిగినట్టు వ్రాస్తాను. దానిమీద డిస్కషను ఆనవసరం. ‘మీరేం చేసారు, మీరేం అన్నేదా!’ అని ప్రశ్నలు అడక్కుడదు, సరేనా?”

సుమిత కూడా నవ్వింది. “సరే, మీరు మీ పంతం వదులుకొని అడి చెప్తే ఐమీన్ వ్రాస్తే- ఇక దాని గురించి ఏమీ అడగనని, మీరు వ్రాయగానే మీరు దాని విషయం మర్చిపోవచ్చుననీ హామీ ఇస్తున్నాను. మనకు పుట్టబోయే పాపమీద ఒట్టు సరేనా.”

రావ్ తలూపి బాత్ రూమ్ కి వెళ్ళాడు. వేవింగ్ మిర్రర్ కింద వత్తుపెట్టి ఆ అమ్మాయి తనతో అన్నదీ, తను విన్నదీ వివరంగా వ్రాసేడు కాగితం అక్కడ పెట్టి రూమ్ లోకి వచ్చేడు. సుమిత అతణ్ణి చూస్తూంది. అతడు రాగానే లేచి నిలబడింది. అతడు తలూపాడు. ఆమె లోపలికి వెళ్ళబోయి అతడి దగ్గరగా ఆగింది. చటుక్కున అతడి భుజాల మీద చేతులువేసి “రియల్ లీ యూ ఆర్ ఎ నైస్ హబ్బీ...” అని సుతారంగా ముద్దు పెట్టుకుని లోపలికి వెళ్ళింది.

రావ్ ఊపిరి బిగపట్టి నిలబడ్డాడు, ఆమె లోపల్నించి బయటకొచ్చే క్షణం కోసం, ఆమె ముఖకవళికలు చూడటం కోసం.

నిఘుషం తర్వాత తలుపు దగ్గర అలికిడి వినిపించింది. ఆమె వస్తూంది, అతడు డెస్క్ తో ఆమె వేపు చూశాడు కానీ ఆమె మొహం నిరాశతో పాలిపోయి వుంది.

“నీకు బుద్ధితేదు రావ్” అన్నది.

అతడు తెల్లబోయి “ఎం ?” అన్నాడు.

“కాగితంమీద వత్తు పెట్టొద్దా-అందులోనూ బాత్ రూంలో.”

రావు చప్పున వంగి ప్రక్కకి చూసేడు. అతడు వ్రాసిన కాగితం, గాలికి ఎగిరి బాల్ బాల్ లో నిండుగా పట్టిన నీళ్ళమీద పడవలా తేలుతూంది.

రావు ఆమెవైపు నిజాయితీగా చూసేడు. “నేను నిజంగా వ్రాసేను” అన్నాడు.

“చూసేను” అంది. “అక్షరాలున్నాయి, కానీ అలుక్కుపోయాయి”

“పోస్తే నేనే చేస్తాను. అసలేం జరిగిందంటే...” చెప్పబోయాడు.

“వొద్దు” అంది సుమిత్ర. “ఆ విషయం ఇక మాట్లాడనని పాప మీద ఒట్టు పెట్టకొన్నాగా!”

